

دفتر برائے تعلقات عامہ و میڈیا کوآرڈینیٹیشن

جامعہ ملیہ اسلامیہ

نئی دہلی

5/02/2019

پریس ریلیز

طلبہ کی بڑھتی تعداد کو مد نظر رکھتے ہوئے جامعہ اسکول نے ہاسٹل میں مزید سیٹوں کا کیا اضافہ

ہاسٹل انتظامیہ، اساتذہ اور پروفیسران کی موجودگی میں رجسٹرار کا دورہ، طلبہ کو محنت و مشقت کی دی ترغیب

جامعہ ملیہ اسلامیہ اسکول انتظامیہ نے طلبہ کی بڑھتی تعداد کو دیکھتے ہوئے مزید چالیس طلبہ کے لئے ہاسٹل میں قیام و طعام کے انتظام کا فیصلہ کیا ہے۔ اس کے لئے باضابطہ طور پر ہاسٹل طلبہ کو لاٹ کر دیا گیا ہے۔ آج جامعہ ملیہ اسلامیہ کے رجسٹرار اے پی صدیقی (آئی، پی، ایس) نے ہاسٹل انتظامیہ اور دیگر سینئر اساتذہ اور پروفیسران کی موجودگی میں اس کا دورہ کیا۔ اس درمیان انھوں نے طلبہ کیلئے لاٹ کئے گئے ہال کا بھی ملاحظہ کیا اور باضابطہ طور پر اس کا افتتاح بھی کیا۔

رجسٹرار اے پی صدیقی نے اس موقع پر طلبہ سے بات چیت بھی کی اور انھیں تعلیم کی اہمیت و ضرورت بتاتے ہوئے نصیحت بھی فرمائی۔ انھوں نے طلبہ کو محنت، جدوجہد اور جامعہ کی جانب سے فراہم کئے جانے والے تعلیمی سہولیات سے فائدہ اٹھانے کی ترغیب دیتے ہوئے کہا کہ مواقع بار بار میسر نہیں آتے اس لئے آپ خود اپنے اور اپنے والدین کے خوابوں کی تعبیر کے لئے بے انتہا محنت اور کوشش کریں تاکہ آپ کا مستقبل تابناک ہو۔

رجسٹرار اے پی صدیقی نے طلبہ سے کہا کہ آپ کو جتنا وقت دیا گیا ہے اس کا پورا استعمال کیجئے۔ اس عمر میں ہی انسان خود کو بناتا ہے، زمانہ بہت تیزی سے تبدیل ہو رہا ہے ایسے میں اگر آپ نے اپنی اہمیت خود نہ سمجھی اور محنت و مشقت سے جی چرایا تو مستقبل میں سوائے پچھتاوے کے کچھ بھی ہاتھ نہیں آئے گا۔ انھوں نے کہا کہ وقت کا بہتر استعمال کرتے ہوئے خود اپنا بھی کیریئر بنائیے اور جامعہ کا بھی نام روشن کیجئے۔ انھوں نے کہا کہ سنے بنئے کہ یہی سنے آپ کو کامیابی کے منازل طے کرانے میں مدد کریں گے۔

جامعہ اسکول کے پروسٹ اور شعبہ جغرافیہ کے پروفیسر ڈاکٹر عتیق الرحمان نے بتایا کہ جامعہ اسکول کے ہاسٹل میں پہلے سے ہی تقریباً 362 کے رہائش کا انتظام تھا، طلبہ کی تعداد میں دن بدن اضافہ کو دیکھتے ہوئے جامعہ نے تقریباً 40 طلبہ کے لئے مزید رہائش کا انتظام کیا ہے جو غریب اور درواز کے علاقوں سے تعلق رکھنے والے طلبہ کے لئے کسی نعمت سے کم نہیں ہے۔ انھوں نے خصوصی طور پر جامعہ ملیہ اسلامیہ کے رجسٹرار اے پی صدیقی (آئی پی ایس) اور قائم مقام وائس چانسلر پروفیسر شاہد اشرف کا شکریہ ادا کرتے ہوئے کہا کہ ان لوگوں کی کوششوں سے ہی یہ ممکن ہو سکا اور ان کے اس تعاون کے لئے ہم ان کے مشکور ہیں۔

بتادیں کہ جامعہ تعلیم و تعلم کے ساتھ ساتھ رہائش کا بھی انتظام کرتی ہے جس میں طلبہ کو قیام و طعام کے علاوہ کھیل، جم، لائبریری، ریڈنگ روم جیسی سہولیات کے ساتھ ساتھ پرائمن اور فضائی آلودگی سے پاک فضا بھی فراہم کرتی ہے تاکہ تعلیم کے ساتھ طلبہ کو پاکیزہ فضا بھی ملے اور ان کی شخصیت کا ارتقاء بہتر انداز میں ہو۔

احمد عظیم

عوامی تعلقات افسر اور میڈیا کوآرڈینیٹر

جامعہ ملیہ اسلامیہ

نئی دہلی

